

ఓం నమో వేంకటేశాయ

శుభకృన్నామసంవత్సరః , దక్షిణాయణం, శరదృతుః, మార్గశీర్షమాసః, శుక్లపక్షః,  
ద్వాదశీ తిథిః, ఇందువాసరః (సోమవారము) - 05.12.2022 - 183వ రోజు

## సభాపర్వం - ధర్మసారం

### విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।  
ప్రసన్నవదనం ధ్యాయేత్, సర్వవిఘ్నోపశాంతయే ॥

### శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।  
సర్వాపత్తివినాశాయ ప్రసన్నో భవ సర్వదా ॥

### శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।  
నాథాయ రుక్మిణీశాయ, నమో వేదాంతవేదినే ॥

### వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।  
వేదాబ్జభాస్కరం వందే, శమాదినిలయం మునిమ్ ॥

### అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -  
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,  
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,  
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల  
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,  
సమస్తపాపక్షయార్థం, సనాతన ఆర్షధర్మస్య, సర్వోన్నతసిద్ధ్యర్థం, తద్ధర్మ-  
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,  
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్కరం,  
అష్టాత్రింశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.

శ్రీకృష్ణపరబ్రహ్మణీ నమః



**అథ శ్రీమహాభారతే సభాపర్వాంతర్గత అర్షాభిహారణపర్వణి**

**అష్టాత్రింశోఽ ధ్యాయః**

**భీష్మ ఉవాచ**

స తథేతి ప్రతిశ్రుత్య ప్రదదౌ విష్ణవే తదా ।

తేన లబ్ధ్వా హరిర్భూమిం జృంభయామాస వై భృశమ్ ॥ 38-184 ॥

స శిశుస్సదివం ఖం చ పృథివీం చ విశాంపతే ।

త్రిభిర్విక్రమణైరేతత్ సర్వమాక్రమతాభిభూః ॥ 38-185 ॥

బలేర్బలవతో యజ్ఞే బలినా విష్ణునా పురా ।

విక్రమైస్త్రిభిరక్షోభ్యాః క్షోభితాస్తే మహాసురాః ॥ 38-186 ॥

విప్రచిత్తిముఖాః క్రుద్ధాః దైత్యసంఘా మహాబలాః ।

నానావక్త్రా మహాకాయాః నానావేషధరా నృప ।

నానాప్రహరణా రౌద్రా నానామాల్యానులేపనాః ॥ 38-187 ॥

స్వాన్యాయుధాని సంగృహ్య ప్రదీప్తా ఇవ తేజసా ।

క్రమమాణం హరిం తత్ర ఉపావర్తంత భారత ॥ 38-188 ॥

ప్రమథ్య సర్వాన్ దైతేయాన్ పాదహస్తతలైస్తు తాన్ ।

రూపం కృత్వా మహాభీమం జహారాశు స మేదినిమ్ ॥ 38-189 ॥

సంప్రాప్య పాదమాకాశమ్ ఆదిత్యసదనే స్థితః ।

అత్యరోచత భూతాత్మా భాస్కరం స్వేన తేజసా ॥ 38-190 ॥

ప్రకాశయన్ దిశః సర్వాః ప్రదిశశ్చ మహాబలః ।

శుశుభే స మహాబాహుః సర్వలోకాన్ ప్రకాశయన్ ॥ 38-191 ॥

తస్య విక్రమతో భూమిం చంద్రాదిత్యౌ స్తనాంతరే ।

నభః ప్రక్రమమాణస్య నాభ్యాం కిల తదా స్థితౌ ॥ 38-192 ॥

పరమాక్రమమాణస్య జానుభ్యాం తౌ వ్యవస్థితౌ ।

విష్ణోరమితవీర్యస్య వదంత్యేవం ద్విజాతయః ॥ 38-193 ॥

అథాసాద్య కపాలం స అండస్య తు యుధిష్ఠిర ।  
తచ్చిద్రాత్స్వందినీ తస్య పాదాద్భ్రష్టా తు నిమ్నగా ।  
ససార సాగరం సాఽఽఽ శు పావనీ సాగరంగమా ॥ 38-194 ॥

జహార మేదినీం సర్వాం హత్వా దానవపుంగవాన్ ।  
ఆసురీ శ్రియమాహృత్య త్రీన్లోకాన్ స జనార్దనః ।  
సపుత్రదారానసురాన్ పాతాళే తానపాతయత్ ॥ 38-195 ॥

నముచిః శంబరశ్చైవ ప్రహ్లాదశ్చ మహామనాః ।  
పాదపాతాభినిర్దూతాః పాతాళే వినిపాతితాః ॥ 38-196 ॥

**ఇతి శ్రీమహాభారతే సభాపర్వాంతర్గత అర్షాభిహారణపర్వణి  
అష్టాత్రింశాధ్యాయే త్రయోదశశ్లోకాః**



### సూభాషితమ్

శివో గురుః శివో దేవః శివో బంధుః శరీరిణాం ।  
శివ ఆత్మా శివో జీవః శివాదన్యన్న కించన ॥  
యస్యేంద్రియాణి సర్వాణి వర్తన్తే శివకర్మసు ।  
స నిస్తరతి సంసారం ముక్తిం భుక్తిం చ విందతి ॥



**శ్రీవేంకటేశ్వరస్వామి వారి**



**ణోవిందనామావళి**

**అథ క్షమాప్రార్థనా**

యదక్షరపదభ్రష్టం మాత్రాహీనం చ యద్భవేత్ ।  
తత్సర్వం క్షమ్యతాం దేవ నారాయణ నమోఽస్తుతే ॥

**అథ లోకక్షేమప్రార్థనా**

స్వస్తిప్రజాభ్యః పరిపాలయంతాం  
న్యాయేనమార్గేణ మహీం మహీశాః ।  
గోబ్రాహ్మణేభ్యశ్చుభమస్తు నిత్యం  
లోకాస్సమస్తాస్సుఖినో భవన్తు ॥

**అథ భగవత్సమర్పణమ్**

కాయేన వాచా మనసేంద్రియైర్వా  
బుద్ధ్యాత్మనా వా ప్రకృతేస్స్వభావాత్ ।  
కరోమి యద్యత్సకలం పరస్మై  
నారాయణాయేతి సమర్పయామి ॥

**అథ మంగళమ్**

శ్రీయఃకాంతాయ కళ్యాణనిధయే నిధయేఽర్థినామ్ ।  
శ్రీవేంకటనివాసాయ శ్రీనివాసాయ మంగళమ్ ॥

